

28 ta' Gunju, 1957

Imhallfin:—

**Is-S.T.O. Sir L. A. Camilleri, Kt., LL.D., President;**  
**Onor. Dr. A. J. Montanaro Gauci, C.B.E., K.M., LL.D.;**  
**Onor. Dr. W. Harding, K.M., B.Litt., LL.D.**

**Contessa Maria Teresa Apap Bologna Gatto**  
*versus*

Avukat Dr. Joseph Reynaud et al.

**Eżekutor Testamentarju — Terminu biex Jesegwixxi  
 t-Testment — Mandat.**

*Huwa dmir u obligu tal-eżekutori testamentarji li jeżegwixxu t-testment: u fl-eżekuzzjoni ta' dan l-inkariku tagħhom huma għandhom l-obligu, bħala mandatarji, li jużaw id-debita diligenza: u ma jistgħux itnikkru u jiddawru bla bżonn biex jillikwidaw il-pendenza tal-eżekuzzjoni tal-testment.*

*Jekk jiltaaqha ma' xi divergenza ta' opinjoni mal-persuni interessati fit-testment, u ma jkunux iridu iassumu r-responsabbiltà tal-opinjoni tagħhom bħala eżekutori, huma jistgħu liberament ilprocedu qudizzjarjament u jitolbu, fil-kontestazzjoni mal-interessati, deċiżjoni mill-Qorti dwar il-mod tal-eżekuzzjoni tad-dispożizzjonijiet testamentarji u l-ħlas tal-legati; jekk isibu ruħhom intralċati mill-interessati fil-gbir tarrenti tal-eredità, il-ligi tipprovdihom il-mezzi biex jirreklamaw id-drittijiet u l-poteri tagħhom ta' eżekutori; imma ma huma qatt gus-*

*tifikati li jitrakkru u jdumu ma jeżegwixxu t-testment b'dewmien in-  
giustificas.*

*Għaldaqstant, il-Qorti, fuq talba tal-interessati, għandha tipprefigi lill-  
eżekutor testamentarju terminu biex jeżegwixxi t-testment, jekk ic-  
ċirkustanzi fil-każ partikulari jiġiustificaw dan il-provvediment, u  
fin-nuqqas tiegħu fiż-żmien hekk prefiss tissostitwixxi għalleh persuna  
oħra bħala eżekutor.*

Il-Qorti — Rat l-att ta' ċitazzjoni quddiem il-Prim' Awla tal-Qorti Ċivili, li bih l-attriċi fil-kwalità tagħha fuq imsemmija, wara li tippremetti illi, bit-testmenti fl-atti tan-Nutar Edoardo Calleja Schembri tat-8 ta' Settembru 1950 u tat-18 ta' Ottubru 1951, it-testatriċi Maria armla tan-Nobbli Cavaliere Nicodemo Gandolfo ordnat il-legati elenkati fi-imsemmija testmenti; u illi bit-testment tat-18 ta' Ottubru 1951 it-testatriċi istitwietha bħala legatarja universali tagħha f'dak kollu li ma kienetx iddisponiet bl-imsemmija testmenti; u illi l-konvenuti nomine eżegwew il-maġġur parti tal-legati fuq imsemmija, u, biex wieħed jghid hekk, l-aktar importanti, imħollija mit-testatriċi, u fadal biss il-legati mħollija fl-art. 7, subartikoli 1, 2, u 9 u fl-art. 12, 16, 17, 24 u 28 tat-testment tat-8 ta' Settembru 1950; illi hija trid li tkun immessa fil-pussess tal-legat lilha mħolli, u hija pronta għal dan l-effett tiggarrantixxi b'għidha kollu l-eżekuzzjoni tad-dispożizzjonijiet testamen-  
tarji fuq imsemmija; titlob illi, premessi d-dikjarazzjoni-  
jiet neċessarji u mogħtija l-provvedimenti opportuni, din il-Qorti tipprefigi lill-konvenuti fl-imsemmija kwalità tagħhom terminu qasir u perentorju li fih huma għand-  
hom jeżegwixxu l-legati fuq imsemmija, u jimmettuha fil-  
pussess tal-legat lilha mħolli; u f'każ ta' inadempjenza fiż-  
żmien hekk prefiss, hija tiġi awtorizzata tiegħu pussess tal-  
legat lilha spettanti, bl-obligu li hija stess teżegwixxi l-  
legati li jkun għadhom ma ġewx eżegwiti; u dana b'ga-  
ranzija ta' għidha kollu. Bl-ispejjeż kontra l-konvenuti;

Rat in-nota tal-eċċezzjonijiet tal-konvenuti fil-kwalità tagħhom fuq imsemmija, li hija jesponu illi skond it-test-  
menti tad-decujus l-attriċi, li hija legatarja fir-residwu, ma

ghandhiex ikollha l-amministrazzjoni tal-beni lilha mhollija sakemm ma jkunx sar l-adempiment puntwali u ezatt tal-laxxiti l-oħra kollha; sa liema żmien l-amministrazzjoni ghandha tibqa' f'idejhom, li ghandhom ukoll il-fakoltà li jbieghu beni biex jeżegwixxu l-laxxiti l-oħra; illi, kif jidher ahjar mid-dikjarazzjoni li giet annessa, diversi laxxiti ghad ma setghux jiġu adempiti, u l-adempiment tad-dispożizzjonijiet testamentarji u l-eżekutorija ma setghux jiġu konklużi, u f'diversi każi minhabba l-aġir tal-attriċi u ftija tagħha. Għalhekk id-domanda hi intempestiva u infondata, u timmerita li tiġi respinta; bl-ispejjeż;

Rat is-sentenzaa tal-Prim'Awla tal-Qorti Civili tal-25 ta' Marzu 1957, li biha ġew miċhuda t-talbiet tal-attriċi, bl-ispejjeż; billi dik il-Qorti kkunsidrat;

Illi d-domanda tal-attriċi hi prinċipalment intiza biex jiġi lill-konvenuti, fil-kwalità tagħhom imsemmija fiċ-ċitazzjoni, prefiss terminu qasir u perentorju li fih huma ghandhom jeżegwixxu l-legati li ghadhom ma ġewx eżegwiti, ordnati fit-testamenti msemmijin ukoll fiċ-ċitazzjoni. Bażi tad-domanda attriċi hi li l-magġur parti tal-legati, anzi dawk l-aktar importanti, imhollija mit-testatrici, ġa jinsabu eżegwiti; u illi ghad fadal isiru ftit, u ta' portata żghira, u l-konvenuti ma jeħtieġilhomx żmien twil biex jagħtu eżekuzzjoni għalihom; u hija pronta biex teżegwihom hija stess, billi għal dan l-effett toffri bhala garanzija l-beni tagħha kollha;

Illi, għalkemm hu veru li l-adempiment tal-biċċa l-kbira tal-legati msemmija sar, diversi minn dawn ġew eżegwiti mill-istess attriċi, x'uħud minnhom b'intiza mal-konvenuti; u għal dan ma hemm ebda kontestazzjoni, naturalment minn dawn tal-aħħar; imma oħrajn ġew eżegwiti minnha ad insaputa tal-konvenuti jew b'mod divers minn dak kif kien ġie miftiehem bejnha u l-konvenuti, b'mod li dawn jinjoraw u jikkontestaw dik l-eżekuzzjoni, u jallegaw li di frontu tagħhom l-istess ghandha titqies li ma saretx;

Din il-Qorti mbix imsejha biex tiddeċidi dwar il-validità u meno tal-eżekuzzjoni ta' dawn l-aħħar imsemmijin

legati, imma jista' jinghad li minhabba din il-kontestazzjoni tal-konvenuti l-legati li għad fadal jiġu eżegwiti mhumiex dawk biss indikati mill-attriċi fiċ-ċitazzjoni. Mill-legati, mbgħad, li għad baqa' jiġu eżegwiti, u li ndikat l-attriċi jirrizulta li x'uhud ma sarux, jew għaliex ma nstabx ir-rikapitu tal-persuna legatarja, jew għaliex inqalghet kwistjoni dwar l-interpretazzjoni tad-dispożizzjoni relattiva fuq l-oġġett imholli b'legat, u l-attriċi rrifjutat is-suggeriment tal-konvenuti li din il-kwistjoni tingieb għad-deċizzjoni quddiem il-Qorti;

Illi f'dawn iċ-ċirkustanzi ma jidherx li hemm raġuni għaliex għandu jiġi lill-konvenuti mpost terminu biex fiġ jagħtu eżekuzzjoni tal-legati msemmijin, u wisq anqas għaliex l-attriċi għandha tiġi sostitwita għalihom biex teżegwixxi hija dawk il-legati. It-testatriċi riedet lill-konvenuti bħala eżekutori tal-aħħar volontà tagħha, u jrid ikun hemm raġuni gravi biex huma jiġu mnehhija minn dak l-inkariku u sostitwiti min hadd ieħor;

Bħala raġuni għal din is-sostituzzjoni, kif deher b'mod evidenti mid-dibattitu orali, l-attriċi tadduċi l-enerġija, li hija tattribwixxi lill-konvenuti għal skopijiet tagħhom ulterjuri u b'detriment tagħha, fi-adempiment tad-dmirijiet tagħhom bħala eżekutori testamentarji tad-decujus. Immi din ir-raġuni lamentata mill-attriċi ma gietx sostanzjata mill-provi. Għall-kuntrarju, pjuttost jirrizulta li kien dovut għall-fatt tal-attriċi, tant bl-aġir kemm bl-intromissjoni tagħha fil-kamp tad-dmirijiet u tad-drittijiet tal-konvenuti bħala eżekutori tal-imsemmija legati. Infatti, kif gie pruvat, kien mill-bidu nett li, meta l-konvenuti, biex jagħtu kors spedit għal din l-eżekuzzjoni, talbu lill-attriċi tagħtihom xi informazzjoni għal dak l-iskop li hija stess setgħet tagħtihomlihom, minflok ma kko-operat magħhom, eżigjet li jkun hemm korrisondenza, u per mezz tal-konsulent legali tagħha. Fil-kors tal-eżekutorija, l-attriċi, kif hija stess tammetti fix-xhieda tagħha, spontaneament u ad insaputa tal-konvenuti, hadet f'idejha l-amministrazzjoni tal-beni tad-decujus, u baqgħet izzommha għalkemm giet diffidata mill-konvenuti, mingħajr

lanqas ma tathom kont dettaljat tal-introjtu u tal-eżiti relattivi; liema haġa mhux biss ostakolat lill-konvenuti fundament tal-eżekutorija, imma wkoll l-attriċi lanqas setgħet tagħmilha; għaliex it-testatriċi, meta nnominat lill-konvenuti eżekutori tal-aħħar volontà tagħha, ikkonferietilhom il-fakoltajiet kollha li soltu jiġu mogħtija lil simili eżekutori, u kkomprendietilhom ukoll dik li jamministraw is-sustanzi ereditarji sal-gurnata tal-eżatt u puntwali adempiment tad-dispożizzjonijiet testamentarji. Kif ġa nġhad, l-attriċi eżegwiewt hija stess legati ad insaputa tal-konvenuti; u fejn kellha, fuq talba tagħha, lawtorizzazzjoni mill-konvenuti biex teżegwixxi xi legati, din l-eżekuzzjoni ma kienetx konformi għall-mod miftiehem mal-konvenuti u għal dak li ġie ordnat mit-testatriċi;

L-attriċi rrikorriet ukoll quddiem is-Santa Sede, fejn talbet u otteniet riduzzjoni ta' legat; u dan għamlitu bla ma għarrfet minn qabel lill-konvenuti; anzi dawn allegaw li l-informazzjonijiet li l-attriċi tat b'sostenn ta' dik it-talba lis-Santa Sede ma kienux korretti;

Illi għalhekk it-talba tal-attriċi għall-prefissjoni ta' żmien lill-konvenuti, u l-oħra għaliha konsegwenzjali, ma jirriżultawx ġustifikati;

Rat in-nota tal-appell tal-attriċi, li biha appellat mis-sentenza fuq imsemmija tal-Prim'Awla tal-Qorti Civili tal-25 ta' Marzu 1957;

Rat il-petizzjoni tal-attriċi appellanti, li talbet ir-revoka tas-sentenza appellata fuq imsemmija u l-laqgħa tat-talbiet tagħha; bl-ispejjeż taż-żewġ istanzi;

*Omissis;*

**Ikkunsidrat;**

Illi l-konvenuti appellati ġew nominati eżekutori testamentarji ta' Maria Gandolfo Sabatini Contessa Caruana Gatto, b'testament sigriet miftuħ u publikat fit-2 ta' April 1952, u ddatat 20 ta' Settembru 1950; u b'digriet tas-Sekond'Awla tal-Qorti Civili tal-5 ta' Dicembru 1953 huma ġew konfermati f'dik il-karika, wara li għamli l-inventarju korrettorju fit-13 ta' Novembru 1953;

Illi bit-testment tat-18 ta' Ottubru 1951 id-decujus halliet lill-attriċi legatarja universali ta' dak kollu li minnu ma kienetx iddisponiet xort'oħra f'dak it-testment jew f'testmenti oħra; u għaldaqstant l-attriċi għandha d-dritt li tikkonsegwixxi dak kollu li jifdal wara li jiġu soddisfatti l-legati; u fl-istess testment ġie lilha mpost l-obligu li tħallas it-taxxa tas-suċċessjoni anki tal-legati;

Illi huwa dmir u obligu tal-eżekutori li jeżegwixxu t-testmenti, u l-attriċi għandha nteress li dan ifittex isir biex hija tieħu li jmissha. Jeħtieġ immela li jiġi stabbilit definittivament x'jifdal għall-attriċi, billi f'dak li jifdal jikkonsisti preċiżament il-legat universali li ġie lilha mħolli;

Fl-eżekuzzjoni tad-dispożizzjonijiet testamentarji l-eżekutori huma obligati, bħala mandatarji, jużaw id-debita diligenza, u ma jistgħux jitnikkru u jiddawru bla bżonn. Għaldaqstant ma jistgħax wieħed ma jithassibx u ma jinsistix biex dak li għandu jsir isir, u tiġi likwidata l-pendenza tal-eżekuzzjoni tat-testment, meta wieħed jikkunsidra li għaddew iżjed minn ħames snin mindu nfetħet is-suċċessjoni tad-decujus;

Illi l-lum il-biċċa l-kbira tal-legati partikulari ġew soddisfatti, u ma jidher li hemm ebda diffikoltà insormontabbli għalbiex jiġu soddisfatti dawk li fadal. Jekk fuq il-mod tal-eżekuzzjoni ta' xi legat partikulari kien hemm jew għad hemm xi divergenza ta' opinjoni bejn il-partijiet u l-konvenuti ma riedux jassumu responsabbiltà personali bħala eżekutori li jimponu d-deċiżjoni tagħhom, setgħu liberament jipproċedu għudizzjarjament u jitolbu li fil-kontestazzjoni mal-interessati jiġi deċiż il-mod tal-eżekuzzjoni u hlas tal-legat. Kien dmir tagħhom li jlaqqgħu l-interessati u jfittxu jaslu f'konkluzjoni; iżda qatt ma kienu ġustifikati jitnikkru u jhallu z-żmien għaddej, bit-tama li sa fl-aħħar il-partijiet jifthemu jew jaqtgħu qalbhom. Jekk il-konvenuti deħrilhom li kienu ntralċjati fil-ġbir tarrenti, il-liġi kienet tipprovdihom il-mezzi biex jirreklamaw id-drittijiet u l-poteri tagħhom ta' eżekutori. Fl-aħħar mill-aħħar, fuq insistenza tas-Sekond'Awla tal-Qorti Civili, ġew mogħtija l-kontijiet mill-attriċi, u l-konvenuti

kellhom l-opportunità jezaminawhom. Izda qatt ma kienu gustifikati jibqghu passivi u jhallu inezegwiti t-testmenti, u b'mod partikulari ma kienux gustifikati jistennew hames snin għall-għażla ta' ftit oġġetti partikulari. Jekk huma dehrilhom li l-monument ordnat u mixtieq mit-testatriċi, u magħmul mill-attriċi, ma sarx kif kellu jsir, il-konvenuti, bhala eżekuturi, kellhom huma stess jipprovdu biex il-monument isir kif kellu jsir; ghax ir-responsabbiltà hija tagħhom. Izda billi jibqghu passivi ma jkunux qegħdin jaqdu dmirhom. Similment, ma jkunux qegħedin jaqdu dmirhom meta ma jehelsux jagħmlu n-neċessarju u jissolleċitaw il-konklużjoni tal-pendenza fil-kwistjoni minnhom stess imqajma fuq ir-riduzzjoni tan-numru tal-quddies ordnat mit-testatriċi, u mill-attriċi maqlugħa minn għand is-Sakra Kongregazzjoni u s-Santa Sede. Ċertament, f'hames snin il-konvenuti kellhom żmien jezegwixxu t-testmenti, u ma jistgħux jippretendu li jitnikkru iżjed indefinittivament bi preġudizzju tal-legatarja universali, li fuq kollox għandha l-piż tat-taxxa tas-suċċessjoni, li għadu in parti dejn b'imghax qawwi kontra tagħha;

Għal dawn ir-raġunijiet, il-Qorti taqta' l-kawża billi tilqa' l-appell u tirrevoka s-sentenza appellata; u tilqa' t-talbiet, billi għall-finijiet tagħhom tagħti lill-konvenuti sitt xhur żmien. L-ispejjeż iħallsuhom il-konvenuti nomine. Għall-finijiet tat-tieni talba, il-garanzija għandha tkun b'ipoteka ġenerali fl-atti ta' din il-Qorti għal £1000.

---